

## मुख्य समाचार :-

- एक देश एक चुनाव से संबंधित दो विधेयकों के लिए गठित संयुक्त संसदीय समिति की पहली बैठक आज नई दिल्ली में हो रही है।
- मुख्यमंत्री पुष्कर सिंह धामी ने कहा— प्रदेश में अवैध मदरसों और अवैध अतिक्रमण पर सरकार गंभीरता से कार्रवाई कर रही है।
- प्रदेश में राशन के साथ मिलेगा खाद्य तेल, खाद्य, नागरिक आपूर्ति मंत्री रेखा आर्या ने प्रस्ताव को जल्द तैयार करने के निर्देश दिए।
- रुद्रप्रयाग जिले में चार जगहों पर ई-चार्जिंग स्टेशन तैयार किए जा रहे हैं।

## एक देश एक चुनाव

एक देश एक चुनाव से संबंधित दो विधेयकों के लिए गठित संयुक्त संसदीय समिति की पहली बैठक आज नई दिल्ली में हो रही है। ये विधेयक हैं — एक सौ 29वां संविधान संशोधन विधेयक और केंद्र शासित प्रदेश विधान संशोधन विधेयक, 2024। कानून और न्याय मंत्रालय की प्रतिनिधि समिति के सदस्यों को प्रस्तावित विधायकों के विभिन्न प्रावधानों की जानकारी देंगे। 39 सदस्य समिति में लोकसभा के 27 और राज्यसभा के 12 सदस्य हैं। यह समिति अगले संसद सत्र के अंतिम सप्ताह के पहले दिन अपनी रिपोर्ट सौपेगी।

## अवैध मदरसे

प्रदेश में अवैध मदरसों का सत्यापन अभियान जारी है। इस बीच, मुख्यमंत्री पुष्कर सिंह धामी ने कहा है कि सरकार, प्रदेश में अवैध मदरसों और अवैध अतिक्रमण पर गंभीरता से कार्रवाई कर रही है। उन्होंने कहा कि मदरसों के सत्यापन के आदेश दे दिए गए हैं और अल्पसंख्यक विभाग इसे देखेगा। साथ ही पुलिस प्रशासन इसके लिए सत्यापन अभियान चलाएंगे।

वहीं, मुख्यमंत्री पुष्कर सिंह धामी ने बताया कि उन्होंने नई दिल्ली में प्रधानमंत्री नरेन्द्र मोदी से मुलाकात कर राष्ट्रीय खेलों के लिए आमंत्रित किया है। साथ ही प्रधानमंत्री से शीतकालीन यात्रा के दौरान उत्तराखंड प्रवास करने का आग्रह भी किया। श्री धामी ने कहा कि प्रधानमंत्री के शीतकाल यात्रा में आने से उत्तराखंड में धार्मिक पर्यटन को बढ़ावा मिलेगा।

## चालक प्रशिक्षण संस्थान

केंद्रीय सड़क परिवहन और राजमार्ग मंत्री नितिन गडकरी ने पूरे भारत में चालक प्रशिक्षण संस्थान स्थापित किये जाने के लिए एक योजना घोषित की है। इसके अंतर्गत संस्थान की स्थापना के लिए प्रोत्साहन राशि उपलब्ध करायी जायेगी। स्वचालित परीक्षण केंद्र और चालक प्रशिक्षण संस्थान की एकीकृत अवसंरचना के लिए अतिरिक्त प्रोत्साहन राशि भी दी जायेगी। श्री गडकरी ने संवाददाता सम्मेलन में कहा कि देश में कुशल चालकों की कमी है तथा सरकार और अधिक चालक प्रशिक्षण केंद्र स्थापित करने के लिये वचनबद्ध है।

## दौड़ आयोजन

देहरादून में इस बार राष्ट्रीय युवा दिवस खास होने वाला है। 12 जनवरी को राजधानी में स्वस्थ मतदाता, स्वस्थ लोकतंत्र थीम पर 10 किलोमीटर की दौड़ का आयोजन किया जा रहा है। मुख्य निर्वाचन कार्यालय द्वारा आयोजित इस दौड़ का उद्देश्य लोगों को उनके मताधिकार के प्रति जागरूक करना और स्वस्थ जीवनशैली का संदेश देना है। अपर मुख्य निर्वाचन अधिकारी डॉ. विजय कुमार जोगदंगडे ने बताया कि अभी तक करीब 600 लोगों ने इसमें भाग लेने के लिए पंजीकरण कराया है। 18 साल से अधिक आयु के लोग इसमें हिस्सा ले सकते हैं, और आज पंजीकरण की अंतिम

तिथि है। यह दौड़ सर्वे ऑफ इंडिया स्टेडियम से शुरू होगी। इसमें सेना, आईटीबीपी, उत्तराखंड पुलिस और सचिवालय एथलेटिक क्लब के साथ सैकड़ों स्थानीय नागरिक हिस्सा लेंगे। दौड़ में हिस्सा लेने वाले प्रतिभागियों को पांच श्रेणियों में बांटा गया है। हर श्रेणी के पहले, दूसरे और तीसरे स्थान पर आने वाले कुल 15 विजेताओं को पुरस्कार दिए जाएंगे।

## **अधिसूचना**

पौड़ी गढ़वाल के बीरौरखाल विकासखण्ड की ग्राम पंचायत सुन्दरखाल और देवकंडाई को पोखड़ा विकासखण्ड में शामिल किया गया है। पंचायती राज सचिव चन्द्रेश कुमार यादव की ओर से इस संबंध में अधिसूचना जारी की गई है। उन्होंने बताया कि यह पुनर्गठन पौड़ी के जिलधिकारी के प्रस्ताव और ग्राम्य विकास विभाग की संस्तुति के साथ शासन की सहमति से किया गया है।

## **खाद्य सुरक्षा प्रस्ताव**

प्रदेश में खाद्य सुरक्षा को एक नई दिशा देने के प्रयास में, जल्द ही राशन के साथ सरसों का तेल भी उपलब्ध कराया जाएगा। राज्य खाद्य, नागरिक आपूर्ति एवं उपभोक्ता मामले की मंत्री रेखा आर्या ने इस नई पहल के लिए प्रस्ताव तैयार करने के निर्देश दिए हैं। देहरादून में आयोजित वर्चुअल बैठक में श्रीमती आर्या ने सभी जिला पूर्ति अधिकारियों के साथ विभाग की योजनाओं की समीक्षा की। उन्होंने कहा कि सरकार का प्रयास राशनकार्ड धारकों को बेहतर सुविधाएं उपलब्ध कराने के लिए प्रतिबद्ध है।

श्रीमती आर्या ने राशन की दुकानों के आवंटन में महिला आरक्षण लागू करने के प्रस्ताव को प्राथमिकता से स्वीकृत कराने के भी निर्देश दिए। उन्होंने अधिकारियों से खाद्यान्न वितरण के लिए सटीक बजट का आकलन कर केंद्र को एक बार में भेजने को कहा, ताकि किसी भी संशोधन की आवश्यकता न पड़े।

## **चार्लिंग स्टेशन रुद्रप्रयाग**

रुद्रप्रयाग जिले में चार जगहों पर ई-चार्लिंग स्टेशन तैयार किए जा रहे हैं। पर्यावरण संरक्षण को लेकर टीएचडीसी की मदद से गढ़वाल मंडल विकास निगम, रुद्रप्रयाग, तिलवाड़ा, स्यालसौड़ और ऊखीमठ विश्राम गृह के परिसर में ई-चार्लिंग स्टेशन स्थापित किए जा रहे हैं। तिलवाड़ा और स्यालसौड़ में कार्य लगभग पूरा हो चुका है। इस सुविधा का जहां सबसे अधिक लाभ चारधाम यात्रा पर आने वाले तीर्थयात्रियों को मिलेगा, वहीं जिले में ई-वाहनों के संचालन को बल मिलेगा। गौरतलब है कि वर्ष 2022 में पर्यटन विभाग ने ई-चार्लिंग स्थापित करने के लिए निदेशालय को प्रस्ताव बनाकर भेजा था।

## **मोटर मार्ग मरम्मत**

नैनीताल जिले में वर्षाकाल में क्षतिग्रस्त हुए हल्द्वानी-गौलापार-चोरगलिया अप्रोच मोटर मार्ग की मरम्मत के लिए सिंचाई विभाग ने 29 करोड़ 32 लाख रुपये का प्रस्ताव तैयार किया है। इस संबंध में कुमाऊँ मण्डल के आयुक्त दीपक रावत ने एक बैठक ली। उन्होंने बताया कि आपदा शमन के तहत प्रस्तावित इस योजना में एनएचएआई, पुल के अपस्ट्रीम की 232 मीटर लंबाई और 5 मीटर गहराई में सिंचाई विभाग मरम्मत का कार्य करेगा। इसमें साढ़े चौदह मीटर में रिटेनिंग वॉल और 13 स्टड बनाने के अलावा बैंक फिलिंग का कार्य भी किया जाएगा।

## **समान नागरिक संहिता प्रशिक्षण**

चमोली जिले में कल से दो दिवसीय समान नागरिक संहिता पोर्टल पंजीकरण को लेकर सभी ब्लॉकों में प्रशिक्षण दिया जाएगा। ये जानकारी देते हुए जिलाधिकारी संदीप तिवारी ने बताया कि राज्य सरकार द्वारा प्रदेश में समान नागरिक संहिता लागू की जा रही है। इस संबंध में प्रशासनिक इकाइयों को यूसीसी पोर्टल पर मास्टर ट्रेनरों के माध्यम से पंजीकरण किए जाने संबंधी प्रशिक्षण जिले के सभी विकासखण्डों में दिया जाएगा। उन्होंने संबंधित अधिकारियों को अनिवार्य रूप से प्रशिक्षण में शामिल रहने के निर्देश दिए हैं। प्रशिक्षण के दौरान किसी भी प्रकार का अवकाश अनुमन्य नहीं होगा।